

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkkikakesarī
vedāntācāryavaryo me sannidhattāṃ sadā hr̥di ॥

viṣṇudharmottarāntargataḥ
॥ *śrīmāṅgalyastavaḥ* ॥

This document* has been prepared by

Sunder Kidambi

with the blessings of

śrī raṅgarāmānujamahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ
॥ śrīmāṅgalyastavaḥ ॥

dālbhyaḥ
kāryārambheṣu sarveṣu dussvapneṣu ca sattama |
amaṅgalyeṣu drṣṭeṣu yajjaptavyaṃ taducyatām ॥ 1 ॥

yenārambhāśca siddhyanti dussvapnaścopaśāntaye |
amaṅgalānāṃ drṣṭānāṃ parihāraśca jāyate ॥ 2 ॥

śrīpulastyah
janārdanaṃ bhūtapatiṃ jagadgurum
smaran manuṣyassatataṃ mahāmune |
duṣṭānyaśeṣāṇyapahanti sādhayati
aśeṣakāryāṇi ca yānyabhīpsati ॥ 3 ॥

śṛṇuṣva cānyad gadato mamākhilaṃ
vadāmi yatte dvijavarya maṅgalaṃ |
sarvārthasiddhiṃ pradadāti yatsadā
nihantyaśeṣāṇi ca pātakāni ॥ 4 ॥

pratiṣṭhitaṃ yatra jagaccarācaram
jagattraye yo jagataśca hetuḥ |
jagacca pātyatti ca yassa sarvadā
mamāstu māṅgalyavivṛddhaye hariḥ ॥ 5 ॥

vyomāmbuvāyvagnimahīsvarūpaiḥ
vistāravān yo'ṇutaro'ṇubhāvāt |
asthūlasūkṣmassatataṃ pareśvaro
mamāstu māṅgalyavivṛddhaye hariḥ ॥ 6 ॥

yasmātparasmātpuruṣādanantāt
anādimadhyādadhikaṃ na kiñcit |
sa hetuḥ parameśvareśvaro
mamāstu māṅgalyavivṛddhaye hariḥ ॥ 7 ॥

hiraṇyagarbhācyutarudrarūpī
srjatyāśeṣaṃ paripāti hanti |

guṇāgraṇīryo bhagavān sa sarvadā
mamāstu māṅgalyavivṛddhaye hariḥ || 8 ||

parassurāṇāṃ paramo'surāṇāṃ
paro yatīnāṃ paramo munīnāṃ |
parassamastasya ca yassa sarvadā
mamāstu māṅgalyavivṛddhaye hariḥ || 9 ||

dhyāto munīnāmapakalmaṣairyo
dadāti muktiṃ parameśvareśvaraḥ |
mano'bhirāmaḥ puruṣassa sarvadā
mamāstu māṅgalyavivṛddhaye hariḥ || 10 ||

surendravaivasvatavittapāmbupa
svarūparūpī paripāti yo jagat |
sa śuddhaśuddhaḥ parameśvareśvaro
mamāstu māṅgalyavivṛddhaye hariḥ || 11 ||

yannāmasaṅkīrtanato vimucyate hi
aneka janmārjitapāpasañcayāt |
pāpendhanāgnissa sadaiva nirmalo
mamāstu māṅgalyavivṛddhaye hariḥ || 12 ||

yenoddhṛteyaṃ dharaṇī rasātalāt
aśeṣasṛṣṭisthiti kāraṇādikam |
bibharti viśvaṃ jagatassa mūlaṃ
mamāstu māṅgalyavivṛddhaye hariḥ || 13 ||

pādeṣu vedā jaṭhare carācaram
romasvaśeṣā munayo mukhe makhāḥ |
yasyeśvareśasya sa sarvadā prabhuh
mamāstu māṅgalyavivṛddhaye hariḥ || 14 ||

samasta yajñāṅgamayaṃ vapuḥ prabhoḥ
yasyāṅgamīśeśvarasamstutasya |
varāharūpī bhagavān sa sarvadā
mamāstu māṅgalyavivṛddhaye hariḥ || 15 ||

vikṣobhya sarvodadhitoya saṃbhavaṃ
dadhāra dhātrīṃ jagataśca yo bhuvam |

yajñeśvaro yajñapumān sa sarvadā
mamāstu māṅgalyavivṛddhaye hariḥ || 16 ||

pātālamūleśvarabhogisaṃhato
vinyasya pādaḥ pṛthivīm ca bibhrataḥ |
yasyopamānaṃ na babhūva so'cyuto
mamāstu māṅgalyavivṛddhaye hariḥ || 17 ||

saghargharaṃ yasya ca bṛṃhitaṃ muhuḥ
sanandanādyairjanalokasaṃśritaiḥ |
śrutaṃ jayetyuktiparaissa sarvadā
mamāstu māṅgalyavivṛddhaye hariḥ || 18 ||

ekārṇavādyasya mahīyaso mahīm
ādāya vegena khamutpatiṣyataḥ |
nataṃ vapuryogivaraiṣa sarvadā
mamāstu māṅgalyavivṛddhaye hariḥ || 19 ||

hato hiraṇyākṣamahāsuraḥ purā
purāṇapumṣā parameṇa yena |
varāharūpassa patiḥ prajāpatiḥ
mamāstu māṅgalyavivṛddhaye hariḥ || 20 ||

daṃṣṭrākaraḥ surabhītināśakaṃ
kṛtaṃ vapurdivyanṛsimharūpiṇā |
trātum jagadyena sa sarvadā prabhuḥ
mamāstu māṅgalyavivṛddhaye hariḥ || 21 ||

daityendravakṣassthalaḍāradāruṇaiḥ
kareruhairyaḥ krakacānukāribhiḥ |
ciccheda lokasya bhayāni so'cyuto
mamāstu māṅgalyavivṛddhaye hariḥ || 22 ||

dantāntadīptadyutinirmalāni yaḥ
cakāra sarvāṇi diśāṃ mukhāni |
nināda vitrāsitaḍānavo hyasau
mamāstu māṅgalyavivṛddhaye hariḥ || 23 ||

yannāmasaṅkīrtanato mahābhayāt
vimokṣamāpnoti na saṃśayaṃ naraḥ |

sa sarvalokārtiharo nṛkesarī
mamāstu māṅgalyavivṛddhaye hariḥ || 24 ||

saṭākarālabhramaṇānilāhatāḥ
sphuṭanti yasyāmbudharāḥ samantataḥ |
sa divyasimho sphuritānalekṣaṇo
mamāstu māṅgalyavivṛddhaye hariḥ || 25 ||

yadīkṣaṇajyotiṣi raśmimaṇḍalaṃ
pralīnamīṣanna rarāja bhāsvataḥ |
kutaḥ śasāṅkasya sa divyarūpadhṛk
mamāstu māṅgalyavivṛddhaye hariḥ || 26 ||

aśeṣadeveśanareśvareśvaraiḥ
sadā stutaṃ yaccaritaṃ mahādbhutam |
sa sarvalokārtiharo mahāhariḥ
mamāstu māṅgalyavivṛddhaye hariḥ || 27 ||

dravanti daityāḥ praṇamanti devatāḥ
naśyanti rakṣāṃsyapayānti cārayaḥ |
yatkīrtanāt so'dbhutarūpakesarī
mamāstu māṅgalyavivṛddhaye hariḥ || 28 ||

ṛkpāvitam yo yajuṣā hi śrīmat
sāmadhvanidhvastasamastapātakam |
cakre jagadvāmanakassa sarvadā
mamāstu māṅgalyavivṛddhaye hariḥ || 29 ||

yatpādavinnyāsapavitratām mahī
yayau viyaccargyajjuṣāmudīraṇāt |
sa vāmano vāmaśarīrarūpadhṛk
mamāstu māṅgalyavivṛddhaye hariḥ || 30 ||

yasmin prayāte'surabhūbhṛto'dhvarāt
nanāma khedādavanissasāgarā |
sa vāmanassarvajaganmayassadā
mamāstu māṅgalyavivṛddhaye hariḥ || 31 ||

mahādbhute daityapatermahādhvare
yasmin praviṣṭe kṣubhitam mahāsuraiḥ |

sa vāmano'ntassthita saptalokadhṛk
mamāstu māṅgalyavivṛddhaye hariḥ || 32 ||

saṅgaissurāṇāṃ divi bhūtalasthitaiḥ
tathā manuṣyairgagane ca khecaraiḥ |
stutaḥ kramādyah pracacāra sarvadā
mamāstu māṅgalyavivṛddhaye hariḥ || 33 ||

krāntvā dharitrīṃ gaganam tathā divam
marutpateryaḥ pradadau triviṣṭapam |
sa devadevo bhuvaneśvareśvaro
mamāstu māṅgalyavivṛddhaye hariḥ || 34 ||

anugraham cāpi baleranuttamam
cakāra yaścendrapadopamam kṣaṇāt |
surāṃśca yajñāṃśabhujassa sarvadā
mamāstu māṅgalyavivṛddhaye hariḥ || 35 ||

rasātalādyena purā samāhṛtāḥ
samastavedā jalacārarūpiṇā |
sa kaitabhārimadhuhāmbuśāyī
mamāstu māṅgalyavivṛddhaye hariḥ || 36 ||

niḥkṣatriyāṃ yaśca cakāra medinīṃ
anekaśo bāhuvanam tathā'cchinat |
yaḥ kārtavīryasya sa bhārgavottamo
mamāstu māṅgalyavivṛddhaye hariḥ || 37 ||

nihatya yo vālinamugravikramam
nibadhya setum jaladhau daśānanam |
jaghāna cānyān rajanīcarānasau
mamāstu māṅgalyavivṛddhaye hariḥ || 38 ||

cikṣepa bālaśśakataṃ babhañja yo
yamārjunam kaṃsamariṃ jaghāna ca |
mamarda cāṇūramukhān sa sarvadā
mamāstu māṅgalyavivṛddhaye hariḥ || 39 ||

prātassahasrāṃśumarīci nirmalam
kareṇa bibhradbhagavān sudarśanam |

kaumodakīṃ cāpi gadāmananto
mamāstu māṅgalyavivṛddhaye hariḥ || 40 ||

himendukundasphaṭikābhanirmalaṃ
mukhānilāpūritamīśvareśvaraḥ |
madhyāhṇakālepi sa śaṅkhamudvahan
mamāstu māṅgalyavivṛddhaye hariḥ || 41 ||

tathā'parāhṇe pravikāsi paṅkajaṃ
vakṣassthaleṇa śrīyamudvahan hariḥ |
vistāripadmāyata patralocano
mamāstu māṅgalyavivṛddhaye hariḥ || 42 ||

sarveṣu kāleṣu samastadeśeṣu
aśeṣakāryeṣu tatheśvareśvaraḥ |
sarvaiṣṣvarūpairbhagavānanādimān
mamāstu māṅgalyavivṛddhaye hariḥ || 43 ||

phalaśrutih

etatpāthan dālbhya samastapāpaiḥ
vimucyate viṣṇuparo manuṣyaḥ |
siddhyanti kāryāṇi tathāsya sarvān
arthānavāpnoti yathechchate tān || 44 ||

duḥ svapnaḥ praśamamupaiti paṭhyamāne
stotre'smin śravaṇavidhau sadodyatasya |
prārambho drutamupayāti siddhimīśaḥ
pāpāni kṣapayati cāsya devadevaḥ || 45 ||

māṅgalyaṃ paramapadaṃ sadārthasiddhiṃ
nirvighnāmadhikaphalāṃ śrīyaṃ dadāti |
kiṃ loke tadiha paratra cāpi puṃsāṃ
yadviṣṇupravaṇadhiyāṃ na dālbhya sādhyam || 46 ||

devendrastribhuvanamarthamekapiṅgaḥ
saṃsiddhiṃ tribhuvanagāṃ ca kārtavīryaḥ |
vaidehaḥ paramapadaṃ prasādyā viṣṇuṃ
saṃprātassakalaphalaprado hi viṣṇuḥ || 47 ||

*sarvārambheṣu dālbh yaitad dussvapneṣu ca paṇḍitaḥ |
japedekamaṇā viṣṇau tathā'maṅgalyadarśane || 48 ||*

*śamaṃ prayānti duṣṭāni grahapīdāśca dāruṇāḥ |
karmārambhāśca siddhyanti puṇyamāpnoti cottamam || 49 ||*

*harirdadāti bhadraṇi māṅgalyastuti samstutaḥ |
karotyakhilarūpaistu rakṣāmakṣataśaktibhṛt || 50 ||*

|| iti śrīmāṅgalyastavaḥ saṃpūrṇaḥ ||